

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavāryo me sannidhattāṃ sadā hṛdi ||*

|| śrībhūstutiḥ ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrībhūstutiḥ ॥

śrīmān veṅkaṭanāthāryaḥ kavitarḥkikakesarī |
vedāntācāryavaryo me sannidhattāṃ sadā hr̥di ||

saṅkalpa kalpa latikāmadhiṃ kṣamāyāḥ
svecchā varāha mahiṣīṃ sulabhānukampām |
viśvasya mātaramakiṃcana kāmadhenuṃ
viśvaṃbharāmaśaraṇaḥ śaraṇaṃ prapadye || 1 ||

tvāṃ vyāhṛtiḥ prathamataḥ praṇavaḥ priyaṃ te
saṃvedayatyakhila mantra gaṇastameva |
itthaṃ pratīta vibhavāmitareṣvidānīṃ
stotum yathāvadavane ka ivārhati tvām || 2 ||

nityaṃ hitāhita viparyaya baddha bhāve
tvadvikṣaṇaika vinivartya bahu vyapāye |
mugdhākṣarairakhila dhāriṇi modamānā
mātaḥ stanandhaya dhiyaṃ mayi vartayethāḥ || 3 ||

saṅkalpa kiṃkara carācara cakravālam
sarvātisāyinamananta śayasya puṃsaḥ |
bhūmānamātma vibhavaiḥ punaruktayantī
vācāmabhūmirapi bhūmirasi tvamekā || 4 ||

vedhastrṇāvadhi vihāra paricchadaṃ te
viśvaṃ carācaratayā vyatibhidyamānam |
amba tvadāśritatayā paripoṣayanti
viśvaṃbharasya dayitā'si tadeka nāmā || 5 ||

sarvaṃsahetyavanirityacaleti mātaḥ
viśvaṃbhareti vipuleti vasundhareti |
anyāni cānyavimukhānyabhidhāna vṛtṭyā
nāmānyamūni kathayanti tavānubhāvam || 6 ||

tāpān kṣipan prasavitā sumano gaṇānāṃ
pracchāya śītala talāḥ pradīśan phalāni |

tvatsaṅgamāt bhavati mādHAVI labdha poṣaḥ
śākhā śatairadhigato hari candano'sau || 7 ||

smereṇa vardhita rasasya mukhendunā te
nispandatām vijahato nijayā prakṛtyā |
viśrānti bhūmirasi tattva taraṅga paṅkteḥ
veleva viṣṇu jaladherapṛthagbhavantī || 8 ||

svābhāvike vasumati śrutibhirvibhāvye
patyurmahimni bhavatīm pratipanna vāsām |
śāṅke vimāna vahana pratimā samānāḥ
stamberama prabhṛtayo'pi vahanti sattvāḥ || 9 ||

saṃbhāvayan madhuripuḥ praṇayānurodhāt
vakṣaḥsthalena varuṇālaya rājakanyām |
viśvaṃbhare bahumukha pratipanna bhogaḥ
śeṣātmanā tu bhavatīm śīrasā dadhāti || 10 ||

krīḍā varāha dayite kṛtinaḥ kṣitīndrāḥ
saṃkrandanastaditare'pi diśāmadhīśāḥ |
āmodayanti bhuvanānyalikāśritānām
amba tvadaṅghri rajasām pariṇāma bhedaīḥ || 11 ||

bhūteṣu yat tvadabhimāna viśeṣa pātraṃ
poṣaṃ tadeva bhajatīti vibhāvayantaḥ |
bhūtaṃ prabhūtaguṇa pañcakamādyametāt
prāyo nidarśanatayā pratipādayanti || 12 ||

kāntastavaiṣa karuṇā jaladhiḥ prajānām
ājñātilaṅghana vaśādupajāta roṣaḥ |
ahnāya viśva janani kṣamayā bhavatyā
sarvāvagāhana sahāmupayātyavasthām || 13 ||

āśvāsanāya jagatām puruṣe parasmin
āpanna rakṣaṇa daśāmbhinetukāme |
antarhitetara guṇādabalā svabhāvāt
audanvate payasi majjanamabhyanaiṣīḥ || 14 ||

pūrvam varāha vapuṣā puruṣottamena
prītena bhogi sadane samudīkṣitāyāḥ |

pādāhatāḥ pralaya vāridhayastavāsan
udvāha maṅgala vidherucitā mṛdaṅgāḥ || 15 ||

vyomātīlaṅghini vibhoḥ pralayāmbu rāśau
veśanta leśa iva mātumaśakya mūrteḥ |
sadyaḥ samudra vasane sarasairakārṣṭhī
ānanda sāgaramapāramapāṅga pātaiḥ || 16 ||

daṃṣṭrā vidārīta mahāsura śoṇitāṅkaiḥ
aṅgaiḥ priyastava dadhe parirambha līlām |
sā te payodhi jala keḷi samutthitāyāḥ
sairandhrikeva vidadhe navamaṅgarāgam || 17 ||

anyonya saṃvalana jṛmbhita tūrya ghoṣaiḥ
saṃvarta sindhu salilairvihitābhiṣekā |
ekātapatrayasi viśvamidaṃ guṇaiḥ svaiḥ
adhyāsya bharturadhikonnatamaṃsa pīṭham || 18 ||

bhartustamāla rucire bhuja madhya bhāge
paryāya mauktikavatī pṛṣṭaiḥ payodheḥ |
tāpānubandha śamanī jagatāṃ trayāṅgāṃ
tārāpathe sphurasi tārakitā niśeva || 19 ||

āsakta vāsava śarāsana pallavaistvāṃ
saṃvṛddhaye śubha tatidguṇa jāla ramyaiḥ |
deveśa divya mahiṣīṃ dhṛta sindhu toyaiḥ
jīmūta ratna kalaśairabhiṣiñcati dyauḥ || 20 ||

āvirmadairamara dantibhiruhyamānāṃ
ratnākareṇa rucirāṃ raśanā guṇena |
mātastriloka jananiṃ vana māliniṃ tvāṃ
māyā varāha mahiṣīmavayanti santāḥ || 21 ||

niṣkaṅṭaka praśama yoga niṣevaṅṭyāṃ
chāyā viśeṣa paribhūtasamasta tāpām |
svargāpavargasaraṇiṃ bhavatīmuśanti
svacchanda sūkaravadhūmavadhūta paṅkām || 22 ||

gaṇḍojjvalāṃ gahana kuntala darśanīyāṃ
śailastanīṃ tarala nirjhara lamba hārām |

śyāmāṃ svatastriyuga sūkara gehini tvam
vyaktiṃ samudra vasanāmubhayiṃ bibharṣi || 23 ||

niḥsaṃśayairnigama sīmani viṣṇupatni
prakhyāpitam bhṛgu mukhairmunibhiḥ pratītaiḥ |
paśyantyananya para dhī rasa saṃskṛtena
santaḥ samādhi nayanena tavānubhāvam || 24 ||

saṃcoditā karuṇayā caturah pumarthān
vyātanvatī vividha mantra gaṇopagītā |
saṃcintyase vasumati sthira bhakti bandhaiḥ
antarbahīśca bahudhā praṇidhāna dakṣaiḥ || 25 ||

krīdā gr̥hīta kamalādi viśeṣa cihnāṃ
viśrāṇitābhayakarāṃ vasudhe sabbhūtim |
daurgatya durviṣa vināśa sudhā nadīṃ tvāṃ
saṃcintayan hi labhate dhanadādhikāram || 26 ||

udvela kalmaṣa paramparitādamarṣāt
uttamaṣitena harimañjalinā'pyadhṛṣyam |
ākasmiko'yamadhigamyayati prajānām
amba tvadīya karuṇā pariṇāma eva || 27 ||

pratyekamabda niyutairapi durvyapohāt
prāpte vipākasamaye janitānutāpāt |
nityāparādha nivahāccakitasya jantoḥ
gantum mukunda caraṇau śaraṇam kṣame tvam || 28 ||

trāṇābhisamdhisubhage'pi sadā mukunde
saṃsāra tantra vahanena vilambamāne |
rakṣā vidhau tanubhṛtāmanaghānukampā
mātaḥ svayaṃ vitanuṣe mahatīmapekṣām || 29 ||

dharma druham sakala duṣkṛti sārvaabhaumam
ātmānabhijñāmanutāpalavojjhitam mām |
vaitāna sūkarapateścaraṇāravinde
sarvaṃsahe nanu samarpayitum kṣamā tvam || 30 ||

tāpa trayiṃ niravadhiṃ bhavatī dayādrāḥ
saṃsāra gharma janitāṃ sapadi kṣipantaḥ |

mātarbhajantu madhurāmṛta varṣa maitrīm
māyā varāha dayite mayi te kaṭākṣāḥ || 31 ||

patyurdakṣiṇa pāṇi paṅkaja puṭe
vinyasta pādāmbujā
vāmam pannaga sārvabhauma sadṛśam
paryāṅkayantī bhujam |
potra sparśa lasatkapola phalakā
phullāravindekṣaṇā
sā me puṣyatu maṅgalānyanudinam
sarvāṇi sarvaṃsahā || 32 ||

asyeśānā jagata iti yā
śrūyate viṣṇupatnī
tasyāḥ stotram viracitamidaṃ
veṅkaṭeśena bhaktyā |
śraddhā bhakti pracaya guruṇā
cetasā saṃstuvānaḥ
yadyat kāmyam sapadi labhate
tatra tatra pratiṣṭhām || 33 ||

|| iti śrībhūstutiḥ samāptā ||

kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||